

9. మార్పు

“ఇదేంటి నాన్నా?”

“అది చాలా... పే...ద్ద భవంతి అమ్మా” నవీన్ పేపర్లోంచి తల తిప్పి శిశిరపాపాయి చూపిస్తున్న ‘ఇన్ సైడ్ అవుట్ సైడ్’ మేగజైన్ లోని ఫోటోను చూస్తూ అన్నాడు.

“దీంతో ఎవలుంతాలు నాన్నా”

“ఊ... ఎవరంటే... అమ్మ, నాన్న, పాపాయి”.

“శ్రీ మెంబర్స్ కి అంత బెద్ద ఇల్లు ఎందుకు నాన్నా”

ఇరుక్కున్నట్టు మొహం పెట్టేడు నవీన్, ఆ మధ్యనోసారి కారు పార్కు చేసిన చోట గోనెసంచుల గుడిసెలో బొచ్చేడు పిల్లలున్న కుటుంబాన్ని చూస్తూ “అంత బోలెడు మందికి ఇంత బుల్లి ఇల్లుందే?” అని అడిగింది. ‘నాలుగేళ్ల పసిదానికి ఇలాంటి ప్రశ్నలెలా తడుతున్నాయి?’ అనిపించింది.

చూపుడు వేలుతో పాపాయి చుబుకాన్ని పైకెత్తి నవ్వుకుండానే నవ్వే కళ్లలోకి పరిశీలనగా చూసేడు.

దట్టమైన రెప్పలకింద ప్రశ్నలు నింపుకొన్న కళ్లు.

“ఎంటి నవీన్ చిన్న పిల్లాడిలా పొద్దున్నే దానితో కబుర్లు, ఎంత దూరం ప్రయాణం చెయ్యాలి ఉంది! కారు రెడీ చెయ్యమని డ్రైవరుకి చెప్పు. లక్ష్మీ! టిఫిన్లు సర్దేవా, ముందు మాకు కాస్త కాఫీ పోయ్” అరుపుల అవధానం చేస్తోంది అరుణ.

అరుణ కాఫీ కోసం నాల్గోసారి అరుస్తూండగా ట్రేలో రెండు కాఫీ కప్పులు, పాపాయి పాలగ్లాసు పెట్టుకుని వంటింట్లోంచి బయటికొచ్చింది లక్ష్మీ. పన్నెండేళ్ల ఆ పిల్ల జుట్టు చింపిరిగా చెంపల మీద పడుతోంది. ఆ ఉదయపు చల్లదనంలో కూడా వంటింటి పని వొత్తిడికి ముఖం చెమటల్తో నిండి పోయింది. వెలిసిన పరికిణీ నేలను జీరాడుతోంది. పొడవైన లూజు జాకెట్టు ఓ భుజం కొంత కిందికి జారింది.

అరుణ ఆ పిల్లను అసహనంగా చూసింది.

“నీకెన్నిసార్లు చెప్పాలే, ఆ పల్లెటూరి పిచ్చిగుడ్డలేసుకోవద్దని”

అరుణ వాక్యం పూర్తి చేసేలోపల లక్ష్మి జాకెట్టు భుజం మీదికి లాక్కుంటూ ఏదో వని తొందరలో వంటింట్లోకి పరుగెత్తింది.

“నవీన్, దీంతో చాలా హెడేక్ గా ఉంది. మన పాపాయి పుట్టినప్పుడు వచ్చింది. నాలుగేళ్లు కావస్తోంది. అయినా దీనికి ఆ పల్లెటూరి వాటం పోవడం లేదు. దీని బాబేమో ఏడాదికోసారి పది వేలు పట్టుకుపోతాడు. మళ్లీ వొంగి తొంగి చూడడు. దీనికీమధ్య జ్వరం వస్తే ఎంత ఖర్చైంది! అవన్నీ సరే, చుడీదార్లు కొన్నానా, అవి వేసుకోదు, ఆ తీరు చూడు చింపిరి జుట్టేసుకుని”

“కూల్ బేబీ, లైట్ తీస్కో, ముందు ప్రయాణం సంగతి చూడు”

నవీన్, అరుణ తయారై కిందికొచ్చేసరికి ప్రయాణానికి టిఫిన్స్, పాలు, జూసులు, బిస్కట్స్ లాంటివి సర్దిన బేస్కెట్ కారులో పెట్టి, పాపాయికి స్నానం చేయించి తేలిక పాటి డ్రెస్ వేసి తయారు చేసింది లక్ష్మి. తను స్నానం చేసి, చుడీదార్ వేసుకుని, జుట్టు నున్నగా దువ్వుకుని తయారైంది.

శిశిర ముఖంలోలాంటి ఆనందమే ఆ పిల్ల ముఖంలోనూ తాండవిస్తోంది. పంజరంలోంచి బైటికెగరబోయే పక్షిలాంటి ఉత్సుకత, ఉత్సాహం.

పౌడరద్దుకుని బొట్టు పెట్టుకున్న ఆ పిల్ల మొహంలోని కళను చూస్తూ ‘బహుశా మరో ఏడెనిమిదేళ్లకి శిశిర ఇంతవుతుంది కావచ్చు’ అనుకున్నాడు నవీన్.

అమ్మ నాన్న రావడం చూసి “పద, మనం కారెక్కుదాం” అంది శిశిర. లక్ష్మి చెయ్యి పట్టుకుని కారు దగ్గరకి లాక్కెళ్తోంది.

“తనెక్కడికి?” అని పాపని కసిరి “లక్ష్మీ నువ్వు ఇంట్లో ఉండు, ఫ్రీజ్ లో నాలుగైదు రోజులకి సరిపడా సాంబారుంది. టేబుల్ మీద నిమ్మకాయ పచ్చడి ఉంది. వేళకి అన్నం వండుకుని తిను” అంది అరుణ.

లక్ష్మి కళ్లలో ఆనందం మాయమై భయం ప్రవేశించింది.

“చిన్నపిల్ల తను ఒక్కతే ఎలా ఉంటుంది?” అనబోయి “లక్ష్మి ఇంట్లో ఉండిపోతే శిశిరని ఎవరు చూసుకుంటారు?” అన్నాడు నవీన్.

“శిశిరను ఒకళ్లు చూసుకునే అవసరం లేదిప్పుడు. దానికి నాలుగేళ్లొచ్చాయి. ఏం మందు పెట్టిందో, దానికి అంటుకుపోతోంది. అయినా నేను లేనా, నాకేం ఉద్యోగమా సద్యోగమా? ఇంటికి తాళం వేసి బైటికెళ్లడం సిటీలో ఎంత ప్రమాదంగా ఉందో రోజూ న్యూస్ లో చూడలేదా” అంది అరుణ. “పొద్దుపోకముందే లైట్లు వేసుకో, నవీన్, నువ్వలా

చూడకు. రోజూ మనం ముగ్గురం బైటికెళ్లే రోజుల్లో రాత్రివరకూ తనొక్కతే కదా ఇంట్లో ఉండేది. తన కలవాటేలే” మనసు మారిపోతుందేమో అన్నంత ఆత్రంగా తలుపుమూసి బయటనుంచి లాక్ చేసింది.

‘లక్ష్మి విషయంలో ఈ మధ్య మరీ ఎందుకిలా ప్రవర్తిస్తోంది? తల్లి లేని ఆ పిల్లను తండ్రి రాళ్లెత్తేలాంటి బరువు పనులకు పంపిస్తున్నాడని జాలిపడి వాళ్ల ఊరినుంచి తీసుకొచ్చింది. ఎంతో బాగా చూసుకునేది. ఖాళీ సమయంలో చదువు చెప్పేది. లక్ష్మి కూడా మంచి పనిమంతురాలు. అంత చిన్న వయసులోనే అరుణకు ఇంటి పనుల్లో చేదోడు వాదోడుగా ఉండేది. పాపాయిని చూసుకునేది. అమ్మా అమ్మా అంటూ అరుణకు చాలా చేరికగా ఉండేది. ఈ మధ్య భయంతో దూరదూరంగా మసలుతోంది. అరుణది జాలి కాదేమో, అవసరమేమో! పాపాయి పెద్దదవుతోంది. ఇక ఆ పిల్ల అవసరం తీరిపోయినట్లుంది’ అనుకున్నాడు నవీన్. తామూ సిల్వర్ స్పూన్తో పుట్టినవాళ్లు కాదు. ఉద్యోగాల వల్ల ఆర్థికంగా నిలదొక్కుకున్నవాళ్లు. ఇంట్లో వొంటరిగా ఉంటున్నా ఆ పిల్ల తనను అస్సలు పట్టించుకోవడంలేదనీ, దగ్గరకే రావడం లేదనీ అరుణ కంప్లెంట్.

రోజు రోజుకీ అరుణలో సున్నితత్వం కోల్పోతున్న ఏదో మార్పు గమనిస్తున్నాడు నవీన్. కోపం కూడా ఎక్కువైంది. తనన్న దానికి ఏమాత్రం ఎదురు చెప్పినా సహించలేకపోతోంది.

దీనికంతటికీ కారణం అదేనా?... సాఫ్ట్వేర్ సంక్షోభంలో తను ఉద్యోగం కోల్పోయింది నిజమే. కాని, తన ఒక్కడి సంపాదనతో కూడా ఏ లోటు లేకుండా ఇల్లు నడవగలదు. అయినా, అరుణ బాగా డిస్టర్బైంది. తన అస్తిత్వాన్ని కోల్పోయినట్టు ఫీలవుతోంది.

‘అరుణ స్థానంలో నేను ఉండి ఉంటే...’ అనుకున్నాడతను. ఏమో... ఆ ఊహ భరించలేనిదిగా ఉంది.

ఇప్పుడీ ప్రయాణం అరుణ కొంత తేరుకుంటుందేమోనని. చాన్నాళ్లుగా బైటికెక్కడికీ వెళ్లేదు. వీకెండ్కి మరో రెండు రోజులు సెలవులు కలిసి వచ్చాయి. కొలీగ్స్ మరో పదిమందితో కలిసి ఈ ట్రిప్ ఎరేంజ్ చేశాడు నవీన్. నాగార్జునసాగర్లో ఉన్న ఓ మిత్రుడు అక్కడి ఏర్పాట్లన్నీ చేస్తానన్నాడు.

ఉదయాన్నే బయలుదేరడం నుంచి ఎనిమిది గంటలకంతా అక్కడున్నారు.

మార్చి నెల ఆరంభం. గెస్ట్ హౌస్ ముందు గార్డెన్లో రాత్రి విరిసిన రేరాణి పూలలోని మంచుబిందువులు ఆవిరవుతూ మరోసారి పరిమళాన్ని వెదలజల్లుతున్నాయి. ఆకులన్నీ

రాల్సిన బోగన్విల్లా మొక్కలు అద్భుతమైన రంగుల పూలతో ఆపాదమస్తకం అలంకరించుకుని హెయలు పోతున్నాయి. శిశిర కారు దిగుతూనే ఎప్పుడు పరుగెత్తినదో దూరంగా పూలపొదల మధ్యలో ఓ పువ్వులా కన్పిస్తోంది. నిలిచిన చోట నిలవ కుండా నైతన్య స్రవంతిలా పరుగులు పెడుతోంది.

దూరంగా రివర్ వ్యూ...

చూస్తూ నిలబడిపోయిన అరుణ భుజం చుట్టూ చెయ్యి వేసి పోర్టికో నీడలోకి నడపబోయాడు నవీన్.

అంతలో ఎక్కడినుంచి వచ్చిందో ఆల్ఫ్రెషియన్ కుక్క ఒకటి పెద్దగా అరుస్తూ వాళ్ల ముందుకు దుమికింది.

చిరుతపులిని చూసినదానిలా అరుణ ఉలిక్కిపడి నవీన్ని కరుచుకు పోయింది. దాని ఆకారం చూసి నవీన్ కూడా భయపడ్డాడు. వొళ్లంతా ఎర్రని బొచ్చు, భీకరమైన కళ్లు, పళ్లు... ఏం తిని ఎదిగిందో పొడవుగా, బలిష్ఠంగా...

వాచ్మేన్ పరుగున వచ్చి “ఏయ్ రామూ” అన్నాడు. అది రక్కున అరవడం ఆపేసింది. కొంచెం దూరం వెళ్లి అక్కడ నిల్చుని అనుమానంగా చూడసాగింది. అక్కడున్న కుర్చీల్లో నిస్సత్తువగా కూర్చుండిపోయారద్దరూ.

“సారీ సార్” అన్నాడు వాచ్మేన్ అపాలజైటిక్గా.

“గెస్ట్ హౌస్ కి కుక్క ఎందుకు, అదీ ఇంత భయంకరమైనది”. అని విసుక్కుంది అరుణ.

“ఇది ఇక్కడి పెంపుడుకుక్క కాదు మేడమ్. కొన్నాళ్లక్రితం ఎక్కడి నుంచి వచ్చిందో ఇక్కడుండిపోయింది”.

“ఇంకా ఎవరూరాలేదా?” అన్నాడు నవీన్ ఏదో ఒకటి మాట్లాడాలని. శిశిర దూరం నుంచి పరుగెత్తుకుంటూ వచ్చి కుక్క ముందు నిల్చింది.

“శిశిర పాపా” అని అరుణ అరిచేలోపలే దాని ముఖాన్ని చేతితో తాకింది. తలను నిమిరింది. పక్కన చేరి వీపు నుంచి తోక వరకూ స్పర్శించింది.

కుక్క ప్రేమగా పాపాయి బుగ్గను నాలుకతో తాకింది. మంత్రముగ్ధులాగా కళ్లు మూసుకుని పాపాయి చేతికిందికి తలను దూర్చి చేరబడింది.

అరుణ భయంతో బిగుసుకుపోయింది.

“అమ్మా, ఇది నా ఫ్రెండ్” అంది శిశిర. కారు దగ్గరకి పరుగెత్తి బిస్కెట్లు పేకెట్టు తెచ్చి ఒక్కొక్కటే కుక్కకు తిప్పించసాగింది. రామూ తోకాడిస్తూ నిజంగానే పాపాయికి ఫ్రెండ్లైపోయింది.

“ఏంటి నవీన్ చూస్తున్నావు. అది కరిస్తే...? వెళ్లి పాపాయిని తీసుకురా” అంది కీచుగొంతుతో అరుణ.

“అది శిశిరనేం చెయ్యదు, భయపడకు” అన్నాడు నవీన్ నిశ్చయంగా. ఇంకాస్సేపటికి కారు పార్కింగంతా రకరకాల, రంగురంగుల కార్లతో నిండిపోయింది.

పదయ్యేసరికంతా గెస్ట్ హౌస్ డైనింగ్ హాల్లోని పెద్ద రౌండ్ టేబుల్ పదార్థాలతోనూ, కుర్చీలు మనుషుల్తోనూ నిండిపోయాయి.

పలకరింపులు, ప్రదర్శనలు మొదలయ్యాయి. బైట కుక్కతో ఆడుతున్న శిశిరను లాక్కొచ్చింది అరుణ.

ఎవరో అన్నారు “నవీన్, అది ముసలిదైపోయిన ఆల్ఫ్రేషియన్ డాగ్, పట్టుకుందంటే కండలు పీకిపెడుతుంది జాగ్రత్త!”

శిశిర మాత్రం కుక్క దగ్గరకు తీసుకెళ్తేనే టిఫినైనా, అన్నమైనా తింటోంది. లేదా కుక్కను డైనింగ్ హాల్లోకి పిలవమంటోంది. అందరూ రకరకాల కబుర్లతో, గేమ్స్ తో టైంపాస్ చేస్తూంటే తను మాత్రం కుక్కతో ఆడుతోంది. కబుర్లు చెప్తోంది.

శిశిర నుంచి కుక్కనో, కుక్క నుంచి శిశిరనో విడదీయడం ఎవరి వల్లా కావడంలేదు.

రాత్రి వెన్నెల్లో అందరూ గార్డెన్లో కుర్చీలు వేసుకుని కూర్చుంటే మధ్యలో నేలపైన శిశిర కూర్చుంది. శిశిర వాడిలో తల పెట్టుకుని కుక్క పడుకుంది.

“ఈ పిల్లకు బుద్ధి లేకుండా పోతోంది. ఏదో ఒకదానికి అతుక్కుపోతుంది. ఇంట్లో లక్ష్మికి, ఇక్కడ కుక్కకి” అరుణ విసుగుతో సణుగుతోంది.

“ఇది నిజంగా మిరకిల్, అపరిచితులకి ఈ కుక్కలు అస్సలు మాలిమికావు” అన్నాడు నిరంజన్.

“గమనించేరా, అది ఆడకుక్క, పిల్లల పట్ల కొంత సాఫ్ట్ కార్నరుంటుంది” వెంకటేష్ అన్నాడు.

“బలేవాడివేలే, అది పిల్లలు పెట్టినప్పుడు చూడాలి దాని వయొలెంట్ నేచర్” అన్నాడు అన్వర్.

“ప్రేమిస్తే ప్రేమ దొరుకుతుంది. ప్రేమించే గుణం జంతువుల నుంచే నేర్చుకుని ఉంటాడు మనిషి. లేదా శిశిర లాంటి చిన్న పిల్లల నుంచి” అన్నాడు రహమత్. లాంచీలో మ్యూజియం చూడ్డానికి వెళ్తుంటే కుక్కను తీసుకురమ్మని పేచీ పెట్టి చాలా ఏడ్చింది శిశిర. కుక్క కూడా నదివొడ్డున చాలా దూరం పరుగెత్తి శిశిర పట్ల తన ప్రేమను ప్రదర్శించింది. అరుణ మౌనంలోని అసహనం నవీన్కొక్కడికే అర్థమౌతోంది.

ఆరాత్రి నవీన్ గాఢమైన నిద్రలో ఉండగా తట్టిలేపింది అరుణ.

“పద నవీన్, మనం ఇంటికెళ్లిపోదాం”

“ఇప్పుడా, ఇంత రాత్రివేళ?” నిద్ర మత్తు వదిలిపోయింది నవీన్కి.

“మనం నాలుగు రోజులుందామని వచ్చాం గుర్తుందా?”

అప్పటికే విడిచిన బట్టలన్నీ ఒక బేగ్లో అస్తవ్యస్తంగా కుక్కేస్తోంది.

ఏమైనాసరే వెళ్లితీరాలనే పట్టుదల ఆమె ముఖంలో ప్రస్ఫుటంగా కన్పిస్తోంది.

నిద్ర పోతున్నవాళ్లను డిస్టర్బ్ చెయ్యడం ఇష్టంలేక అందరికీ మెసేజ్ పాస్ చేశాడు.

కారీదార్ల పదుకున్న డ్రైవర్ని తట్టిలేపి ఉదయం బస్సులో రమ్మని డబ్బులిచ్చేడు.

చప్పుడు కాకుండా బేగ్స్ కారులో సర్దేక శిశిరను అపురూపంగా హత్తుకుని కారు దగ్గరకొచ్చింది అరుణ.

కుక్క చూడనే చూసింది. పరుగెత్తుకొచ్చింది. కుయ్యి కుయ్యి మని సన్నగా అరుస్తూ అరుణ చుట్టూ తిరుగుతోంది. పాపాయిని వెనక సీట్లో పడుకోబెట్టి వెంటనే డోర్ మూసేసింది అరుణ.

రామూ కారు డోర్ని గోళ్లతో గీరుతోంది. పాపాయిని తీసుకెళ్లిపోవద్దని బాధ నిండిన గొంతుతో తన భాషలో అభ్యర్థిస్తోంది. రయ్యిన బయలుదేరిన కారువెనక అరుస్తూ పరుగెడుతోంది. కొంత దూరం అలా వచ్చి ఇక పరుగెత్తలేక అగిపోయింది కుక్క.

ఎందుకో తెలీదు హఠాత్తుగా అరుణ ఎక్కిళ్లు పెట్టి ఏడ్చింది. దుఃఖం ఉధృతి తగ్గిందన్నించేక ఎడమచేతిని చాచి ఆమె తలను తన భుజానికి ఆన్చుకున్నాడు నవీన్.

తెలతెలవారుతూండగా కారు ఇంటికి చేరుకుంది.

డేప్ బోర్డుమీది ఇంటి తాళంచెవి తీసుకుని అరుణ కారులోంచి బయటికి దుమికింది.

శిశిరను ఎత్తుకుని నవీన్ అరుణ వెనక ఇంట్లో అడుగుపెట్టేడు. హాల్లో లైట్లు దేదీప్యమానంగా వెలుగుతున్నాయి. లక్ష్మి సోఫాలో ముడుచుకుని నిద్రపోతోంది.

అరుణ ఎకాఎకి సోఫా దగ్గరకెళ్లి కూర్చుని లక్ష్మి తలనిమిరింది. జుట్టు సవరించింది. ఆ పిల్ల భయం భయంగా కళ్లు విప్పి చూసింది. “లక్ష్మీ, నన్ను నమ్ము, ఇంకెప్పుడూ నిన్ను ఒక్కదాన్ని వదిలేసి వెళ్లను. ప్రోమిస్. రేపట్నుంచీ నువ్వు నా పెద్ద కూతురివే” అంది.

“నవీన్! లక్ష్మి పుస్తకాలు ఎక్కడున్నాయో వెతికిపెట్టు. లేనివి రేపు కొని తెచ్చిపెట్టు. వచ్చే సంవత్సరమో, ఆపై యేడో ఎంట్రన్స్ పరీక్ష రాయిద్దాం తనచేత. మరిచిపోకు”.

మెట్లెక్కుతున్న నవీన్ కి విన్పించాలని గట్టిగా అరిచింది అరుణ.

“హమ్మయ్య! అరుణ మళ్లీ మామూలు మనిషైంది” అనుకున్నాడు నవీన్.

(14-2-2010 ఆదివారం వార్త)

